

ಕ್ರಿಸ್ತ ಯೆಣ್ಯಾಚ್ಯಾ ಕಾಳಾಚೊ ತಿಸ್ರೊ ಆಯ್ತಾರ್

15 ದಶೆಂಬರ್ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ,

ಎಕಾ ಕುಟ್ಮಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ
ಜಾಂವ್ಕ್ ಹ್ಯೆ ವೆದಿಂ ಭಂವ್ತಿಂ ಸಾಂಗಾತಾ ಮೆಳ್ಳ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಸೊಮ್ಯಾಚ್ಯಾ ಯೆಣ್ಯಾ ಥಂಯ್ ಸಂತೊಸ್
ಪಾವೊಂಕ್ ಆಮ್ಕಾಂ ಉಲೊ ದಿತಾ.

ವಾಟ್ ಪಳೆವ್ನ್ ರಾಕೊನ್ ರಾವ್‌ಲ್ಲ್ಯಾ, ಇಸ್ರಾಯೆಲಾಚೊ
ಸೊಡ್ವಣ್ಡಾರಾಚ್ಯಾ ಯೆಣ್ಯಾ ವರ್ವಿಂ ಕಾಳೊಕ್ ಆಸ್‌ಲ್ಲೆ ಕಡೆನ್
ಉಜ್ವಾಡ್, ಮನಾ ಭೇದ್ ಆಸಾ ಥಂಯ್ ಎಕ್ವಟ್, ಅಶಾಂತಿ ಆಸಾ
ಥಂಯ್ ಶಾಂತಿ ಆಸಾ ಜಾತಾ.

ಹ್ಯೆ ಖಾತಿರ್ ಆಮಿ ಸಂತೊಸ್ ಪಾವೊಂಕ್ ಜಾಯ್. ಹೊ
ಸಂತೊಸ್ ಆಮ್ಚೊ ಕರ್ನ್ ಘೆಂವ್ಚ್ಯಾಕ್ ಸೊಮ್ಯಾಚೊ ಆಧಾರ್
ಮಾಗ್ಯಾಂ.

ಭಾವಾರ್ಥಾನ್ವಯಿಂ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಜಿವಿತಾಚ್ಯಾ ಧರಾವಳ್ ಸಮಸ್ಯಾಂಕ್ ಬಲಿ ಜಾಲ್ಲ್ಯಾ ದೇವ್ ಪರ್ಜೆಕ್ ಪವಿತ್ರ ಸಭಾ ಖರೊ ಸಂತೊಸ್ ಆನಿ ಭರ್ವಸೊ ದಿಂವ್ಚೆ ತಸಲೆಂ ಹಾತೆರ್ ಕರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ಘುಡಾರ್ಯಾಂನಿ ಆನಿ ಸರ್ಕಾರಿ ಅಧಿಕಾರಿಂನಿ ಸಮರ್ಪಿತ್ ವಾವ್ರ್ ಕರುಂಕ್ ಆನಿ ಲೊಕಾಚ್ಯೆ ಉದರ್ಗತೆ ಪಾಸತ್ ವಾವ್ರುಂಕ್ ತಾಂಕಾಂ ಬರೆಂ ಮನ್ ಆನಿ ಭಲಾಯ್ಕಿ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜ್ ಕುಟ್ಮಾಚ್ಯಾ ಸಾಂದ್ಯಾಂನಿ, ಎಕಾಮೆಕಾಚ್ಯಾ ಗರ್ಜಾಂಕ್ ಪಾವೊಂಕ್, ಕ್ರಿಸ್ತಾಚ್ಯಾ ಯೆಣ್ಯಾಕ್ ಎಕಾ ಕಾಳ್ಜಾಚಿಂ ಆನಿ ಎಕಾ ಮನಾಚಿಂ ಜಾವ್ನ್ ತಯಾರ್ ಆಸೊಂಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

4. ಸಮೇಸ್ತ್ ಆಮ್ಚ್ಯಾ ಪಿಡೆಸ್ತ್ ಭಾವ್ ಭಯ್ಣ್ಯಾಂಕ್ ತಾಂಚ್ಯೆ ಪಿಡೆಂತ್ ಸೊಸ್ಣಿಕ್ ಕರ್. ಪಿಡೆಸ್ತಾಂಚಿ ಚಾಕ್ರಿ ಕರ್ತಲ್ಯಾಂಕ್ ಬರೈ ಭಲಾಯ್ಕಿನ್ ಭರ್ ಮ್ಹಣ್ ಮಾಗ್ತಾಂವ್.

5. ದೆವಾಚ್ಯಾ ಮೊಗಾಚಿ ಬರಿ ಖಬರ್ ಪರ್ಗಟ್ ಕರುಂಕ್ ವಾವ್ರ್ಚ್ಯಾ ಸರ್ವ್ ವಾವ್ರಾಡ್ಯಾಂಕ್ ರಾಕ್ ಆನಿ ಸಾಂಬಾಳ್. ತಾಂಚ್ಯಾ ಸಮರ್ಪಿತ್ ವಾವ್ರಾ ಮಾರಿಫಾತ್ ಬಾಂದವ್ಪಣಾಚೆಂ ಆನಿ ಸಮಾಧಾನಾಚೆಂ ರಾಜ್ ಸ್ಥಾಪನ್ ಕರ್ಚೊ ವಾವ್ರ್ ಮುಂದರುನ್ ವ್ಹರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ ಆಮ್ಚ್ಯಾ ಕಷ್ಟಾಂ- ಸಂಕಷ್ಟಾಂ ವೆಳಿಂ ಭರ್ವಸೊ ಸಾಂಡಿನಾಸ್ತಾಂ, ಜೆಜುಚ್ಯಾ ಯೆಣ್ಯಾಚೆರ್ ವಿಶ್ವಾಸ್ ದವರುಂಕ್ ಅತ್ಮಿಕ್ ತಯಾರಾಯ್ ಕರುಂಕ್ ಆಮ್ಕಾಂ ಉಮೆದಿನ್ ಭರ್ ಮ್ಹಣ್ ಮಾಗ್ತಾಂವ್.

ಕ್ರಿಸ್ತ ಯೆಣ್ಯಾಚ್ಯಾ ಕಾಳಾಚೊ ತಿಸ್ರೊ ಆಯ್ತಾರ್

15 ದಶೆಂಬರ್ 2019

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಅರಣೆಂ ಆನಿ ಸುಕ್ಲಲಿ ಭುಂಯ್ ಸಂತೊಸ್ಪರಿತ್ ಜಾಂವ್, ಪಾಡ್ ಪಡ್ಲಲಿ ಭುಂಯ್ ಉಲ್ಲಾಸುಂ ಆನಿ ಫುಲುಂ; ಸಾಳ್ಯಾ ಭಾಶೆನ್, ತಿ ಭರ್ಪೂರ್ ಫುಲಾಂನಿ ಫುಲುಂ, ತಿ ಉಲ್ಲಾಸುಂ ಆನಿ ಆನಂದಾನ್ ಗಿತಾಂ ಗಾಂವ್. ತಿಕಾ ದಿಲ್ಯಾ ಲೆಬನೊನಾಚಿ ಮಹಿಮಾ, ಕಾರ್ವೆಲಾಚೊ ಆನಿ ಶಾರೊನಾಚೊ ಪ್ರತಾಪ್. ಲೋಕ್ ಸರ್ವೆಸ್ಪರಾಚಿ ಮಹಿಮಾ ದೆಕ್ತಲೊ, ಆಮ್ಚ್ಯಾ ದೆವಾಚೊ ಪ್ರತಾಪ್. ಥಕ್ಲಲೆ ಹಾತ್ ಘಟ್ ಕರಾ, ಅಸ್ಕತ್ ಧೊಂಪ್ರಾಂ ಥಿರ್ ಕರಾ. ಭಿವ್ಕಾರ್ಯಾ ಕಾಳ್ಜಾಚ್ಯಾಂಕ್ ಸಾಂಗಾ: “ಧಯ್ತ್ ಘೆಯಾ! ಭಿಯೆನಾಕಾತ್! ಪಳೆಯಾ, ಹಾಂಗಾ ಆಸಾ ತುಮ್ಚೊ ದೇವ್. ಸೂಡ್ ಘೆಂವ್ಕ್ ತೊ ಯೆತಾ, ಫಾರಿಕ್ಪಣ್ ಘೆಂವ್ಕ್ ತೊ ಯೆತಾ, ತುಮ್ಕಾಂ ಸೊಡೊಂವ್ಕ್ ತೊ ಯೆತಾ.” ತೆದ್ನಾ ಕುಡ್ಯಾಂಚೆ ದೊಳೆ ಉಗಡ್ತಲೆ, ಭೆರ್ಯಾಂಚೆ ಕಾನ್ ಉಗ್ತೆ ಜಾತಲೆ; ತೆದ್ನಾ ಮೆರ್ವಾ ಭಾಶೆನ್ ಧೊಂಟೆ ಉಡ್ತಲೆ ಆನಿ ಮೊನ್ಯಾಂಚ್ಯೊ ಜಿಬೊ ಸಂತೊಸಾನ್ ಗಾಯ್ತಲ್ಯೊ. ಕಿತ್ಯಾಕ್ ಅರಣ್ಯಾಂತ್ ಝರಿ ಫುಟ್ತಲ್ಯೊ, ಆನಿ ಸುಕೆಕರ್ಡೆ ಭುಂಯ್ತ್ ವ್ಹಾಳ್ ವ್ಹಾಳ್ತಲೆ. ತಾಂತ್ಲ್ಯಾನ್ ಏಕ್ ರಾಜ್‌ರಸ್ತೊ ವೆತಲೊ ಆನಿ ತಾಕಾ “ಪವಿತ್ರ್ ವಾಟ್” ಮ್ಹಣ್ತಲಿಂ; ಅಶುದ್ಧ ಮನ್ಯಾಂ ತಾಚೆ ವಯ್ಲಾನ್ ವೆಚಿಂ ನಾಂತ್ - ಕಿತ್ಯಾಕ್ ಸರ್ವೆಸ್ಪರ್‌ಚ್ ತೊ ಉಗಡ್ತಲೊ - ಆನಿ ಮೂರ್ಖಾಂಕ್ ಲೆಗುನ್ ತ್ಯಾ ರಸ್ತಾರ್ ವಾಟ್ ಚುಕ್ಚಿ ನಾ. ಕಿತ್ಯಾಕ್ ಸರ್ವೆಸ್ಪರಾನ್ ಸೊಡಯ್ಲಾಂತ್ ತಿಂ ಪರತ್ ಯೆತಲಿಂ, ಗಿತಾಂ ಗಾವುನ್ ತಿಂ ಸಿಯೊನಾಕ್ ಯೆತಲಿಂ; ಸಾಸ್ಣಿಕ್ ಸಂತೊಸ್ ತಾಂಚ್ಯಾ ಮಾತ್ಯಾರ್ ಆಸ್ತಲೊ; ಸಂತೊಸ್ ಆನಿ ಆನಂದ್ ತಿಂ ಭೊಗ್ತಲಿಂ, ದೂಖ್ ಆನಿ ರುದನ್ ಪಳುನ್ ವೆತಲಿಂ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಜಾಕೊಬಾಚ್ಯಾ ಪತ್ರಾಂತ್ಲೆಂ ವಾಚಪ್

ಆತಾಂ ಭಾವಾಂಭಯ್ಣಿಂನೋ, ಸೊಮಿ ಯೆತಾ ಪರ್ಯಾನ್ ಸೊಸ್ಣಿಕ್ ಜಾಯಾ. ಪಳೆಯಾ ಏಕ್ ಶೆತ್ಕಾರ್, ಕಶೆಂ ತೊ ಭುಮಿಚ್ಯಾ ವೊಲಾಧಿಕ್ ಪಿಕಾಕ್ ರಾಕುನ್ ರಾವ್ತಾ; ಪಯ್ಲೆಂಚೊ ಆನಿ ಆಖ್ರೆಚೊ ಪಾವ್ಸ್ ಯೇಸರ್ ತೊ ಸೊಸ್ಣಿಕಾಯೆನ್ ರಾಕುನ್ ರಾವ್ತಾ. ತುಮಿಯೀ ತಶಿಂಚ್ ಸೊಸ್ಣಿಕ್ ಜಾಯ್ಜಯ್ ಆನಿ ತುಮ್ಚ್ಯಾ ಕಾಳ್ಜಾಂತ್ ಧೈರ್ ಘೆಜಯ್, ಕಿತ್ಯಾಕ್ ಸೊಮಿಯಾಚೆಂ ಯೆಣೆಂ ಲಾಗಿಂ ಪಾವ್ಲಾಂ. ಭಾವಾಂಭಯ್ಣಿಂನೋ, ಎಕಾಮೆಕಾಚೆರ್ ಅಪ್ರಾಧ್ ಮಾಂಡಿನಾಕಾತ್; ಮಾಂಡ್ಯಾತ್ ಜಾಲ್ಯಾರ್ ತುಮ್ಚಿಚ್ ಝಡ್ಡಿ ಜಾತಲಿ. ಪಳೆಯಾ, ನಿತಿದಾರ್ ತುಮ್ಚ್ಯಾ ದಾರ್ವಟ್ಕಾ ಸರ್ಶಿಂ ಉಬೊ ಆಸಾ. ಭಾವಾಂಭಯ್ಣಿಂನೋ, ಸೊಮಿಯಾಚೆ ನಾಂವಿಂ ಉಲಯ್‌ಲ್ಲಾ ಪ್ರವಾದ್ಯಾಂನಿ ಕಷ್ಟಾಂ ಮಧೆಂ ದಾಖಯ್ಲೆಲೆ ಸೊಸ್ಣಿಕಾಯೆಚಿ ದೇಖ್ ಘೆಯಾ.

ದೆವಾಚೆಂ ಉತರ್ ಹೆಂ

ಕ್ರಿಸ್ತ ಯೆಣ್ಯಾಚ್ಯಾ ಕಾಳಾಚೊ ತಿಸ್ರೊ ಆಯ್ತಾರ್

15 ದಶೆಂಬರ್ 2019

ಶುಭ್‌ವಾರ್ತಾ

ಸಾಂ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ತವಳ್ ಕ್ರಿಸ್ತಾಚ್ಯಾ ಕೃತ್ಯಾಂ ವಿಶ್ಯಾಂತ್ಲಿ ಖಬರ್ ಬಂಧೆಂತ್ ಆಸ್‌ಲ್ಲಾಚ್ಯಾ ಜುವಾಂವ್ಚ್ಯಾ ಕಾನಾಂತ್ ಪಡ್ಲಿ ಆಸ್ತಾಂ, ತಾಣೆಂ ಆಪ್ಲ್ಯಾ ಶಿಸಾಂಕ್ ಧಾಡ್ನ್ ಜೆಜುಲಾಗಿಂ ಅಶೆಂ ವಿಚಾರುಂಕ್ ಲಾಯ್ಲೆಂ : “ಯೆಂವ್ಚೊ ಆಸಾ ತೊ ತುಂಚ್, ವಾ ಆಮಿ ಆನ್ಯೆಕ್ಲ್ಯಾಚಿ ವಾಟ್ ಪಳೆಜಯ್?” ಜೆಜುನ್ ತಾಂಕಾಂ ಜಾಪ್ ದೀವ್ನ್ ಮ್ಹಳೆಂ: “ಪಾಟಿಂ ವಚಾ, ಆನಿ ತುಮಿಚ್ ಆಯ್ಕಲಾಂ ಆನಿ ಪಳೆಲಾಂ ತೆಂ ಜುವಾಂವ್ಕ್ ಸಾಂಗಾ: ಕುಡೆಕ್ ಪಳೆತಾತ್, ಥೊಂಟೆ ಚಲ್ತಾತ್, ಕೊಡ್ಯಾರ್ ನಿತಳ್ ಜಾತಾತ್, ಕೆಪ್ಪೆ ಆಯ್ಕತಾತ್, ಮೆಲ್ಲೆ ಜೀವ್ ಜಾತಾತ್ ಆನಿ ದುರ್ಬಲ್ಯಾಂಕ್ ಬರಿ ಖಬರ್ ಪರ್ಗಟ್ ಜಾತಾ. ಮ್ಹಜೆ ವಿಶ್ಯಾಂತ್ ಜಾಚೊ ಭಾವಾರ್ಥ್ ಧಂಡಳ್ತಾ ತೊ ಭಾಗಿ!” ಜುವಾಂವ್ಚೆ ಶಿಸ್ ಪಾಟ್ ಕರ್ನ್ ಗೆಲ್ಲೆಚ್, ಜೆಜು ಲೊಕಾಚ್ಯಾ ಜಮ್ಯಾಲಾಗಿಂ ಜುವಾಂವ್ ವಿಶ್ಯಾಂತ್ ಉಲೊಂವ್ಕಲಾಗ್ಲೊ: “ತುಮಿ ಕಿತೆಂ ಪಳೆಂವ್ಕ್ ಮ್ಹಣ್ ಅರಣ್ಯಾಕ್ ಗೆಲ್ಲಾತ್? ವಾರ್ಯಾಕ್ ಧಲ್ಚೊ ಚಿವೊಗಾಯ್? ನ್ಹಯ್ ತರ್, ಕಿತೆಂ ಪಳೆಂವ್ಕ್ ಗೆಲ್ಲಾತ್? ನಾಜೂಕ್ ವಸ್ತುರಾಂ ನ್ಹೆಸ್ಲಲೊ ಮನಿಸ್‌ಗಾಯ್? ನಾಜೂಕ್ ವಸ್ತುರಾಂ ನ್ಹೆಸ್ತಾತ್ ತೆ ರಾವ್ಣೆರಾಂನಿ ಪಳೆಂವ್ಕ್ ಮೆಳ್ತಾತ್. ಕಿತೆಂ ತರ್ ತುಮಿ ಪಳೆಂವ್ಕ್ ಗೆಲ್ಲಾತ್? ಏಕ್ ಪ್ರವಾದಿ? ವ್ಹಯ್, ಹಾಂವ್ ತುಮ್ಯಾಂ ಸಾಂಗ್ತಾಂ, ಪ್ರವಾದ್ಯಾ ಪ್ರಾಸ್ ವರ್ತ್ಯಾಕ್. ತಾಚೆಚ್ ವಿಶ್ಯಾಂತ್ ಪವಿತ್ರ್ ಪುಸ್ತಕಿಂ ಅಶೆಂ ಬರೊವ್ನ್ ಆಸಾ: ‘ಪಳೆ, ಮ್ಹಜ್ಯಾ ದುತಾಕ್, ತುಜ್ಯಾ ಫುಡ್ಲ್ಯಾನ್ ಧಾಡ್ತಾಂ, ತೊ ತುಜ್ಯಾ ಯೆಣ್ಯಾಕ್ ತುಜಿ ವಾಟ್ ತಯಾರ್ ಕರ್ತಲೊ’ ಸತ್‌ಚ್ ಹಾಂವ್ ತುಮ್ಯಾಂ ಸಾಂಗ್ತಾಂ: ಮನಿಸ್ ಜಾವ್ನ್ ಜಲ್ಮಲ್ಲಾಂ ಮಧೆಂ ಸ್ನಾನ್‌ದಾತಾರ್ ಜುವಾಂವ್ ಪ್ರಾಸ್ ವರ್ತೊ ದುಸ್ರೊ ನಾ; ತರಿಪುಣ್ ಸರ್ಗಿಂಚ್ಯಾ ರಾಜ್ಯಾಂತ್ ಕನಿಷ್ಕ್ ಆಸ್ಲಲೊ ಸಯ್ತ್ ತಾಚೆ ಪ್ರಾಸ್ ವ್ಹರ್ತೊ.

ದೆವಾಚೆಂ ಉತರ್ ಹೆಂ

ಪ್ರವಚನಾಕ್ ಚಿಂತ್ನಾಂ:

1. ಹಾಂವ್ ಸಂತೊಸ್ಪರಿತ್ ಆಸಾಂ

ಪುರಾತನ್ ಕಾಳಾರ್ ಏಕ್ ಗ್ರೆಸ್ತ ರಾಯ್ ಆಸ್‌ಲೊ, ಸಗ್ಳಿ ಗ್ರೆಸ್ತಕಾಯ್ ತಾಚೆಲಾಗಿಂ ಆಸ್‌ಲ್ಲಿ ಪ್ರಣ್ ತಾಕಾ ಸೊಂತೊಸ್ ನಾತ್‌ಲೊ. ಏಕಾ ಸಮೊಳಾಲಾಗಿಂ ಆಪ್ಲೆಂ ಸುಖ್ ದೂಕ್ ಉಲಯ್ತಾನಾ ಸಂತೊಸ್ಪರಿತ್ ಆಸ್‌ಲ್ಲಾ ವ್ಯಕ್ತಿಚೆಂ ಶರ್ತ್ ನೆಸ್ವಾರ್ ಸಂತೊಸ್ ಮೆಳ್ತಾ ಮ್ಹಳ್ಳಿ ಸಲಹಾ ತೊ ದಿತಾ. ಸಗ್ಳ್ಯಾ ರಾಜ್ಯಾಂತ್ ಸೊದ್ಲ್ಯಾ ಉಪ್ರಾಂತ್ ಏಕ್ ದುರ್ಬಳೊ ವ್ಯಕ್ತಿ ಆಪುನ್ ಸಂತುಶ್ ಆಸಾಂ ಮ್ಹಣ್ ಒಪ್ಪಾಲೊ. ರಾಯಾಚ್ಯಾ ಸೆವಾಕಾನಿಂ ತ್ಯಾ ಮನ್ಯಾಕ್ ರಾಯಾಸರ್ಶಿಂ ಹಾಡ್ಲೊ. ರಾಯಾನ್ ತ್ಯಾ ಮನ್ಯಾಚೆಂ ಶರ್ತ್ ಮೊಲಾಕ್ ವಿವಾಲ್‌ಲೆಂ; ಹೊ ದುಬೊ ಮನಿಸ್ ಹಾಸೊನ್ ಮ್ಹಣಾಲೊ, “ರಾಯಾ ಮ್ಹಾಕಾ ಭೊಗ್ತಿ ಹಾಂವ್ ಸಂತೊಸ್ಪರಿತ್ ಆಸಾಂ ವ್ಹಯ್, ಪ್ರಣ್ ತುಕಾ ಮ್ಹಜೆಲಾಗಿಂ ಶರ್ತ್‌ಚ್ ನಾ.” ಖರೊ ಸಂತೊಸ್ ಸಂಸಾರಿ ವಸ್ತುಂನಿ ಮೆಳಾನಾ ಬಗರ್ ಕ್ರಿಸ್ತಾಕ್ ಅನೊಗ್ ಕೆಲ್ಲ್ಯಾತ್ ಮಾತ್ ತೊ ಮೆಳ್ತಾ.

2. ಸೊಂತೊಸಾಚೊ ಆಯ್ತಾರ್

ಆದ್ವೆಂತಾಚ್ಯಾ ತಿಸ್ರಾ ಆಯ್ತಾರಾಕ್ ಆಮಿ ಗಾವ್ತಾತೆ ಆಯ್ತಾರ್ ಮ್ಹಣ್ತಾಂವ್. ಲಾತ್ಯಾಂತ್ ಗಾವ್ತಾತೆ ಮ್ಹಳ್ಯಾರ್ ಸೊಂತೊಸಾಚೊ ಆಯ್ತಾರ್ ಮ್ಹಣ್ ಅರ್ಥ್ ಜಾತಾ. ಆಯ್ಲೊ ಪ್ರವೇಶ್ ಸೋತ್ರ್ “ಸೊಮಿಯಾ ಥಂಯ್ ಸದಾಂಚ್ ತುಮಿ ಸಂತೊಸ್ ಪಾವಾ” (ಫಿಲಿಪ್ಪಿ: 4:4) ಮ್ಹಳ್ಯಾ ಉತ್ರಾಂನಿ ಸುವಾರ್ತೆ ಜಾತಾ. ಆದ್ವೆಂತಾಚ್ಯಾ ಪಯ್ಲಾ ಆಯ್ತಾರಾ ಆಮಿ ಭರ್ವಾಶ್ಯಾಚೆ ವ್ಯಕ್ತಿ ಜಾಂವ್ಚೆ ಖಾತಿರ್ ಮಾಗ್ಲಾಂ. ದುಸ್ರಾ ಆಯ್ತಾರಾ ಶಾಂತಿ ಖಾತಿರ್ ಮಾಗ್ಲಾಂ. ಆನಿ ಆಜ್ ಆಮಿ ಸಂತೊಸಾಖಾತಿರ್ ಮಾಗ್ಲಾಂವ್. ಪಾಪಾ ಫುನ್ಸಿಸಾ ಪ್ರಕಾರ್ ಪಾಸ್ಪ್ ನಾತ್‌ಲ್ಲಾ ಕರೆಜ್ಯಾಂತ್ ಜಿಯೆಂವ್ಚಾ ವ್ಯಕ್ತಿಂಚ್ಯಾ ಜಿವಿತಾಂತ್ ಸಂತೊಸಾಚಿಂ ಕರ್ಣಾಂ ಫಾಂಕೊಂಕ್ ಜಾಯ್. ಆಜ್ ಆಮಿ ಆದ್ವೆಂತಾಚ್ಯಾ ರಿದಾಂತ್ಲಿ ಗುಲೊಬಿ ರಂಗಾಚಿ ವಾತ್ ಪೆಟಯ್ತಾಂವ್. ಗುಲೊಬಿ ರಂಗ್ ಸೊಂತೊಸಾಚೊ ಸಂಕೇತ್.

3. ಪಯ್ಲೆಂ ವಾಚಪ್

ಆಯ್ಚಾ ಪಯ್ಲಾ ವಾಚ್ಪಾಂತ್ ಆಯ್ಚಾ ಸಂಬ್ರಮಾಚೊ ಉದ್ದೇಶ್ ಸಾಕಾರ್ಯನ್ ವಿವರಿಲಾ. ಭಾಸಾಯಿಲ್ಲಾ ಸದ್ವಣ್ಡಾರಾಚ್ಯಾ ಯೆಣ್ಯಾ ಥವಳ್ ಮ್ಹಣ್ಚೆ ವೇಳ್ ಭರ್ತಿ ಜಾತಾನಾ ಸುಕಿ ಕರ್ಡಿ ಭಂಯ್; ಕಾಂಟ್ಯಾ ರುಫಾಡಾಂನಿ ಭರ್ಲ್ಲಿ ಭಂಯ್ ಫಳಾಭರಿತ್ ಜಾತಲಿ ಆನಿ ಫುಲಾಂ ಫಳಾಂನಿ ಭರ್ತಲಿ. ಸೊಂತೊಸ್ ನಾತ್‌ಲ್ಲೆಂ ಜಿವಿತ್ ಸುಕ್ಯಾ ಕರ್ಡಾ ಭಂಯ್ ಪರಿಂ; ಸೊಂತೊಸ್ ನಾತ್‌ಲ್ಲೆಂ ಜಿವಿತ್ ದೀಷ್ಟ್ ನಾತ್‌ಲ್ಲಾ ದೊಳ್ಯಾಂಪರಿಂ; ಆಯ್ಕಾನಾತ್‌ಲ್ಲಾ ಕಾನಾ ಪರಿಂ; ಥೊಂಟ್ಯಾ ಪಾಯಾಂಪರಿಂ.

4. ಸೊಂತೊಸ್ ಮ್ಹಳ್ಯಾರ್ ಕಿತೆಂ?

ಸೊಂತೊಸ್ ಮ್ಹಣ್ತಾನಾ ಸಂಸಾರಿ ಸಂಗಿಂ ಥಾವ್ನ್ ಮೆಳ್ತಾ ತೆಂ ಸುಖ್ ನ್ಹಯ್. ಕಿತ್ಯಾಕ್, ಕೊಣ್ ಎಕ್ಲೊ ಸಂಸಾರಿ ಸಂಗಿ ನಾ ಆಸ್ತಾನಾ ಸೊಂತೊಸ್ಪರಿತ್ ಆಸುಂ ಯೆತಾ. ಕೊಣ್ ಎಕ್ಲಾಕ್ ಕುಡಿಚೆಂ ಊಣ್ ಆಸುನ್‌ಯೀ ಸೊಂತೊಸ್ಪರಿತ್ ಆಸುಂ ಯೆತಾ, ಕೊಣ್ ಎಕ್ಲಾಲಾಗಿಂ ಸಗ್ಳಿ ಗ್ರೆಸ್ತಕಾಯ್- ಭಲಾಯ್ಕಿ ಆಸುನ್‌ಯೀ ಸೊಂತೊಸ್ ನಾ ಜಾವ್ಯೆತಾ. ತರ್ ಸೊಂತೊಸ್ ಮ್ಹಳ್ಯಾರ್ ಕಿತೆಂ? ನೆದೆಮಿಯಾ ಪ್ರವಾದಿ ಸಾಂಗ್ತಾ ಸರ್ವೆಸ್ಪರಾಚೊ ಆನಂದ್‌ಚ್ ತುಂವ್ಚೆಂ ಬಳ್ (ನೆದೆಮಿಯಾ 8:10) ಹೊ ವರ್ತೊ ಸಂತೊಸ್, ಜಿಣ್ಯೆಂತ್ಲ್ಯಾ ಸರ್ವೆ ಕಷ್ಟಾಂ ಮಧೆಂ ಆನಿ ಪಂಥಾಹ್ವಾನಾ ಮಧೆಂ ಆತ್ಮಿಕ್ ರಿತಿನ್ ಬಳ್ತಂತ್ ಜಾವ್ನ್, ದೆವಾಕ್ ಜಾಣಾ ಜಾಂವ್ಚಾಂತ್ ಆನಿ ಆಮ್ಕಾಂಚ್ ಕ್ರಿಸ್ತಾಕ್ ಸಂಪೂರ್ಣ ರಿತಿನ್ ಸಮಪುರ್ಣಚ್ಯಾಂತ್ ಆನಿ ಪವಿತ್ರ್ ಆತ್ಮ್ಯಾಚ್ಯಾ ಪ್ರೇರಣಾನ್ ಜಿಯೆಂವ್ಚಾಂತ್ ಆಟಾಪುನ್ ಆಸಾ.

5. ಯೆಂವ್ಚೊ ಆಸಾ ತೊ ತುಂಚ್?

ಜುವಾವ್ ಬಾಪ್ತಿಸ್ತ ಬಂದೆತ್ ಆಸ್ಲೊ, ಆನಿ ಜೆಜು ತಾಕಾ ಬಂದೆಂತ್ಲೊ ಸೊಡಯ್ತಾಲೊ ಮ್ಹಳ್ಳೊ ವಿಶ್ವಾಸ್ ಆಸ್ಲೊ. ಜೆಜು ಇಸ್ರಾಯೆಲ್‌ಗಾರಾಂಕ್ ರೊಮಾಗಾರಾಂಥಾವ್ನ್ ಸುಟ್ಕಾ ದಿತಲೊ ಮ್ಹಣ್ ಜುವಾವ್ನ್ ಚಿಂತ್ಲೆಂ. ಏಕೆ ತಶೆಂ ಜಾಲೆಂ ನಾ. ದೆಕುನ್ ಜುವಾವ್ನ್ ಆಪ್ಲ್ಯಾ ಶಿಸಾಂಕ್ ಧಾಡ್ನ್ ಜೆಜುಲಾಗಿಂ ಅಶೆಂ ವಿಚಾರುಂಕ್ ಲಾಯ್ಲೆಂ: “ಯೆಂವ್ಚೊ ಆಸಾ ತೊ ತುಂಚ್, ವಾ ಆಮಿ ಆನೈಕ್ಲಾಚಿ ವಾಟ್ ಪಳೆಜಯ್?” ಜುವಾವ್ ಆಪ್ಲ್ಯಾ ಕಷ್ಟಾಂತ್ ಜೆಜು ರಾಜಕೀಯ್ ಮುಖೆಲಿ ನ್ಹಯ್ ಮ್ಹಳ್ಳೆಂ ವಿಸ್ತಾಲೊ. ಜುವಾವ್ ಬಾಪ್ತಿಸ್ತಾ ಪರಿಂ ಆಮ್ಚೆ ಜಿಣ್ಯೆಂತ್ ಆಮಿ ದುಬಾವ್ತಾವ್, ಸಾಸ್ತಾಂವ್, ನಿರಾಶಿ ಜಾತಾಂವ್ ಆನಿ ಜವಾಬ್ ಸೊದ್ತಾವ್.

ಜೆಜು ಆಯ್ಚೆ ಸುವಾರ್ತೆಂತ್ ದುಬಾವ್ತಾಂ ದೆವಾಚೆರ್ ವಿಶ್ವಾಸ್ ದವ್ರುಂಕ್ ಆಪೊವ್ಣೆಂ ದಿತಾ. ತೊ ಮ್ಹಣ್ತಾ, ಹಾಂವ್ ಥೊಂಟ್ಯಾಂಕ್ ಚಲಶೆಂ ಕರ್ತಾಂ, ಕುಡ್ಯಾಂಕ್ ದೀಷ್ಟ್ ದಿತಾಂ, ಬೆರ್ಯಾಂಕ್ ಆಯ್ಕಾಶೆಂ ಕರ್ತಾಂ, ಕೊಡ್ಕಾರಾಂಕ್ ನಿತಳ್ ಕರ್ತಾಂ, ದುರ್ಬಳ್ಯಾಂಕ್ ಬರಿ ಖಬಾರ್ ಹಾಡ್ತಾಂ ‘ಮ್ಹಜೆ ವಿಶ್ವಾಂತ್ ಜಾಚೊ ಭಾವಾರ್ಥ್ ಧಂಡಳ್ತಾ ತೊ ಭಾಗಿ!’ ಆನಿ ಹ್ಯಾ ದಿಶೆನ್ ಎಕಾ ಶೆತ್ಕಾರಾಪರಿಂ ಸೊಸ್ಣಿಕ್ ಜಾಂವ್ನ್ ಆಯ್ಚೆಂ ದುಸ್ರೆಂ ವಾಚಪ್ ಆಪವ್ಣೆಂ ದಿತಾ.

6. ತುಂಚ್ಚಿಂ ಕಾಳ್ಜಾಂ ಸಂತೊಸಾನ್ ಭರ್ತಲಿಂ

ಜೆಜು ಮ್ಹಣ್ತಾ “ಆತಾಂ ತುಮಿ ದುಖೆಸ್ತ್ ಖರೆಂ; ಹಾಂವ್ ತುಮ್ಯಾಂ ಪರ್ತ್ಯಾನ್ ಪಳೆತಲೊಂ, ತವಳ್ ತುಂಚ್ಚಿಂ ಕಾಳ್ಜಾಂ ಸಂತೊಸಾನ್ ಭರ್ತಲಿಂ, ತೊ ಸಂತೊಸ್ ಕೊಣ್‌ಚ್ ತುಂಚ್ಚಿಲಾಗ್ಚೊ ಕಾಡ್ ವ್ಹರುಂಕ್ ಸಕ್ಚೊನಾ.” (ಜುವಾವ್ 16:22) ಖಿಂಚ್ಯಾ ಕಾರಾಣಾಕ್ ಆಜ್ ಮ್ಹಜ್ಯಾ ಜಿವಿತಾಂತ್ ಸಂತೊಸ್ ನಾ? ಹಾಂವ್ ಕಿತೆಂ ಸೊದುನ್ ಆಸಾಂ? ಎವ್ಕರಿಸ್ತಾಂತ್ಲ್ಯಾ ಜೆಜುಲಾಗಿಂ ಸಾಂಗ್ಯಾಂ... ಸೊಮ್ಯಾ ಮ್ಹಜೆಂ ಕುಡೆಂಪಣ್ ಪಳೆ... ಸೊಮ್ಯಾ ಮ್ಹಜೆಂ ಥೊಂಟೆಂಪಣ್ ಪಳೆ... ಸೊಮ್ಯಾ ಮ್ಹಜೆ ಬಾಂದ್ಪಾಸ್ ಪಳೆ. ತಾಚೆಲಾಗಿಂ ಮಾಗ್ಯಾಂ... ಮ್ಹಜ್ಯಾ ಅಸ್ಕತ್ ಬಾವ್ಲ್ಯಾಂಕ್ ಸಕತ್ ದಿ... ಮ್ಹಜ್ಯಾ ಅಸ್ಕತ್ ಪಾಯಾಂಕ್ ಸಕತ್ ದಿ... ಮ್ಹಜ್ಯಾ ಭಿಂವ್ಕುರ್ಯಾ ಕಾಳ್ಜಾಕ್ ಧಯ್ ದಿ... ಮ್ಹಜ್ಯಾ ಜಿವಿತಾಂತ್... ಮ್ಹಜ್ಯಾ ಭೆಸಾಂತ್... ಮ್ಹಜ್ಯಾ ಕುಟ್ಮಾಂತ್... ಮ್ಹಜ್ಯಾ ಕಾಮಾಥಳಾರ್... ಮ್ಹಜ್ಯಾ ಫುಡಾರಾಂತ್ ಪರ್ತ್ಯಾನ್ ತುಜೊ ಸಂತೊಸ್ ದಿ ಸೊಮ್ಯಾ... ಆಮೆನ್

ಯುವಜನಾಂ ಪಾಸತ್ ಮಾಗ್ಣೆಂ

ಸರ್ಗಿಂಚ್ಯಾ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ
ಜೆಜುಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/
ಜೆಜುನ್/ ತುಜೆಂ ಮಿಸಾಂವ್/ ಜ್ಯಾರಿ ಕರ್ನ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./
ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜನಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್
ಯುವಜನಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್
ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಕುನ್ ದವರ್./

ತುಂವೆಂ ದಿಲ್ಲಿಂ ದೆಣೆಂ ಆನಿ ಯುವ ಸಕತ್/ ಕುಟ್ಮಾಚ್ಯಾ/ ವಾಡ್ಯಾಚ್ಯಾ/
ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ
ಥಂಯ್ ಧೈರ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್/
ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್
ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನಿ ಜಿಯೆವ್ನ್/ ತಿಂ
ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್
ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜನಾಂನಿ/ ಎಕಾ
ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/
ಬಳ್ವಂತ್ ಕರೆಚ್ಚಿ ದಿಶೆನ್/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತೆನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ವ್ ಸವಯಾಂ ಥಾವ್ನ್, ಸಂಸಾರಾಚ್ಯಾ ವೊಶ್ಯಾ
ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚೆಮ್ಮುನ್,
ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್/ ರುಪಿತ್ ಕರ್ಚಾ ದಿಶೆನ್/ ವಾವ್ರ್ ಕರ್ಚಾ/
ಆನಿ ಯುವಜನಾಂಕ್ ಮಾರ್ಗದರ್ಶನ್ ದಿಂವ್ಚಾ/ ಆಮ್ಚ್ಯಾ ವಿಗಾರ್ ಬಾಪಾಂಕ್/
ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್/ ಆನಿ ಗುರ್ಕಾರಾಂಕ್ /ತುಜ್ಯಾ
ಆಶಿರ್ವಾದಾಂನಿ ಭರ್./ ಆಮೆನ್./